

# ጉዕዞ ምስ ማርያም

ቅ. መጽሐፍ ዓበይቲ ጉዕዞታት ከም ዝተገብሩ ይነግር። ኣብርሃም ካብ ዓዱ ናብ ምድረ ከንኣና ክጉዓዝ ተነጊርዎ፤ ያዕቆብ ናብ ምድሪ ግብጺ ተጓዲዞ፤ እስራኤላውያን ኣርብዓ ዓመት ኣብ በረኻ ተጓዲዞም። ነብያት ከም ብዓል ኤልያስ ነውሕ ተጓዲዞም። ሃ.አ.ክ. ኩሉ ጊዜ ኣብ ጉዕዞ ኣብ መገዲ እዩ ነሩ ሕይወቱ ኣብ ትምህርቱ ኣነ መገድን ሓቅን ሕይወትን እዩ እናበለ ኣስተምሂሩ፤ ንሰባት ኣብ መገዲ ኣሕውዩ፤ ሙታት ኣተንሢኡ፤ ሕይወቶም ከምዝቐይሩ ገሩ ዳርጋ ሕይወቱ ኣብ መገዲ እዩ ነሩ። ቅ. ጳውሎስ ኣብ ግ.ሓ ከም እንርእዮ ሰለስተ ዓበይቲ ጉዕዞታት ከም ዝገበረ ንርኢ፤ ኩሎም ሓዋርያት ኣብ ኩሉ ዓለም ተጓዲዞም ወንጌል ሰቢኹም። ጉዕዞ እምብኣር ሓደ ካብቲ ብተደጋጋሚ ዝግበር ከም ዝኾነ ቅ. መጽሐፍ ገሊጹ ይነግረና።

ሕይወት ወዲ ሰብ ኣብዚ ዓለም ከም ጉዕዞ እዩ ዝርእ ምኽንያቱ ካብ ልደትና ክሳብ ሞትና ጉዕዞ እዩ። ኣብ ሞትና ፈጺሙ ጉዕዞኡ ፈጺሙ ንብል። ኣብ ጉዕዞ ሕይወት ብዙሕ ነገር እዩ ዝገጥም ማለት ጽቡቕን ሕማቕን። ኽግበር ዝግብኣን ዘይግባእን ነገራት ኣሉ። ኩሉ ዝጉዓዝ ጽቡቕ ይገብር ማለት ኣይኮነን። ኣብ ጉዕዞ ሕይወት ካብቶም ዘጸብቑ እቶም ዝጽይቑ ይበዝሑ እንተ በልና ዝጋነን ኣይኮነን። ኣብ ርእሰና እንተ ረኣና ሙብዝሕትኹም ዝተፈላለዩ ጉዕዞ ሕይወት ፈጺምኩም ዝመጸእኩም ኢኹም፤ እስከ ዝሓለፍክምዎ ጉዕዞ ሕይወት ሕሱብ ኣብሉን ርኣዩን። ብዝኾነ ኣብ

## ጉዕዞ ሕይወት ማርያም።

ሕይወት ማርያም ዝርኢ ኣብ ትውፊትን ገለ ካብ ቅ. መጽሐፍትን ኢና እንረኽቦ። ኣብቲ ቀንዲ ሕይወት ኢየሱስ ምስኡ ከም ዝነበረት፤ ኣብ ገለ እዋን ምስኡ ትኽይድ ከም ዝነበረት ንርኢ፤ ሓደ መዓልታ ኣደኻን ኣሕዋትኻን ይደልዩኻ ኣለዉ ከም ዝበልዎ ማር 3:31-35 ይነግረና። ካብ ልደቱ ክሳብ ሞቱ ምስኡ ነራ። ሓደ ካብቲ ብንጹር ብዛዕባ ማርያም ዝርኢ ክትጉዓዝ ክትበጽሕ ኣብ ሕይወት ካልኣት ጸጋ ኣምላኽ ከምዝወርድ ክትገብር ንረኽባ። ገለ ዓበይቲ ጉዕዞ ማርያም ክንርኢ፡

**ጉዕዞ ማርያም ኣብ እንዳ ዘካርያስ ንኤልሳቤጥ ክትበጽሕ ከይዳ።** ሉቃስ ድሕሪ ኣደ ኣምላኽ ከም እትኸውን ምብሳር ማርያም ንመገሻ ከም ዝነቐለት ይነግረና። እትገሾ ዝነበረት ንኣብ እርጋና ዝጸነሰት ዘመዳ ኤልሳቤጥ ክትሕግዝ ከም ዝኸደት ይነግረና። ጸጋ ኣምላኽ ዝተቐበለ ሰብ ቀዳመይቲ ዝገብራ ንኻልእ ምሕጋዝ ወይ ነቲ ዝረኸበ ጸጋ ኣብ ኣገልግሎት ካልእት ምውዓል እዩ። ቀዳሞት ኣርድእቲ ኢየሱስ እንድርያስን ብጻዩን ምስ ኢየሱስ ምስ ወዓሉ ንስብከት ወፊሮም (ዮሐ 1:35-42)። ኣብ ማርያም እንርእዮ እዚ እዩ። ኣምላኽ ኣብ ከርሳ ምስ ሓደረ ጉዕዞ ንዝባን ይሁዳ ደየበት። እዚ ጉዕዞ ንምሕጋዝ እዩ ዓላምኡ ነሩ። ሎሚ እውን ሓንትስ ሓግዝና ንበላ እምበር ክትሕግዝና ትኽእል እያ።

**ጉዕዞ ንኢየሱስ ሕጻን ሒዞ ኣብ ቤተ መቐደስ፡** ማርያም ወዳ ተልእኮኡ ኣብ ቤተ መቐደስ ጀሚሩ ኣብ ቤተ መቐደስ ክፍጽም ምስኡ ነራ። ስርዓት ጥራሕ ኣይኮነትን ፈጺማ ምስ ቤተ መቐደስ ዘለዎ ምትእስሳር እውን ኣርእያ እያ። ብማርያም ኣቢሉ ምስጢር ተልእኮኡ ገሊጹ። ስምዖን ሓናን ነዚ ምስጢር እዚ ክርእዩ ክኢሎም። ተሓጉሶም ኣመስጊኖም። ሎሚ ቤተ

መቼደስ አምላክ ቤተ ክርስቲያንን ልብናን እዩ። እዚ ቤተ መቼደስ አምላክ ጥራሕ ዝርከቦ ኸኸውን ይግባእ። ኩሉ ጊዜ ጽሑፍን ንጽቡቕ ክፉትን ክኸውን አለዎ።

**ጉዕዞ ስደት።** ማርያም ሕይወት ወዳ ነዊሕ ከይጸንሐ ብሰደት እያ ጀሚራቶ። ንወዳ ክቐትሉ ዝደልዩ ስለ ዝተረኸቡ ዓዳ ሓዲጋ ንስደት ከይዳ። ኣብ ዓዲ ጓና ተቐሚጣ። እዚ ብዙሓት ካባና ስደት እሞ ሓንቲ ዘይብልካ እንታይን ከመይን ከምዝኾነን ጽቡቕ ገርና ንርድኦ ኢና። ማርያም ስቓይ ስደት ትፈልጦን ትርድኦን ስለ ዝኾነት ቤተ ክርስቲያን ዑቕባ ስደተኛታት ትብላ። ኣብ ስደት ምንጻል ፍርሒ፣ ናይ ባህልን ቋንቋን ካልእ ነገራትን ዘይምፍላጥ፣ ቁጠባዊ ጸገም፣ ዘይምፍላጥ፣ ኮታስ ዓዲ ጓና ከቢድ ምዃኑ ተመኪርናሉ ነፍሲ ወከፍና ነናትና ታሪኽ ክነግር ንኸእል ኢና። ማርያም ነዚ ተመኪራትሉ እያ። ሎሚ ጸጊሙና አደ ክንብላ እንከሎና ካብ ወዳ ክትረድኦና ትኸእል እያ እሞ ንለምና።

**ጉዕዞ ኣብ መርዓቃና ዘገሊላ።** ማርያም ተዓዲማ ናብ መርዓ ከይዳ፣ ሰብ መርዓ ጸገም ተጓኒፍዎም ማርያም ንጸገማት ርእያ ነቲ ኹሉ ዝኸእል ወዳ ለሚና ጸገሞም ፈቲሓትሎም። መጀመርያ ኣብ ዓቢ ጉዳይና ንማርያም ምስ ወዳ ብቐዳምነት ክንዕድማ ይግባእ። ምኽንያቱ ምስአን ምስ ወዳን በረኽት እዩ ዝመጽእ። ብፍላይ ኣብ ከቢድ ፈተና ጸገም ክወርድ እንከሎ ሓገዝቲ የድልዩና እዮም። ማርያም አደ አምላክ ከምዃና ረዳኢት ሓጋዚት እያ ንሳ ኣብ ዘላቶ ጸጋ በረኽት ኣሎ ስለዚ ንዓድማ።

**ጉዕዞ ኣብ ቀራንዮ።** እዚ እቲ ዝኸበደን ፈታኒ ጉዕዞ እዩ ነሩ። ሓደ ወዳ ክሳቐ ክዋርድ ክግፋዕ እሞ ንቐራንዮ ኸጉዓዝ እንከሎ ምስኡ ስቓዩ እናተሳተፈት ተጓዲዛ። ኢየሱስ ክወድቅ ክትንሥእ እሞ ከውቕዕዎን ከዋርድዎን ክትርኢ እንከላ ከንደይ ተሳቕያ ትኸውን። ነዚ እውን ተቐቢላቶ። ኣብ መስቀል ክመውት እንከሎ ዝኸበደ ለበዋ ሂብዋ ነዞም ዝቐትሉኒ ዘለዉ ደቂ ኣዳም አደ ኩንዮም ኢልዋ። ነዚ እውን ተቐቢላቶ። ኣብ ፈተና እሞን ክቢድ ጸገም ክወርደና እንከሎ ምሳና ክትጉዓዝ ምሳና ክትሳተፍ ንዓድማ። መስቀል ዓወት ጸርና ደቂ ትንሣኤ ክንከውን ምስ ማርያም ተጓዲዝና ንኸአል።

**ድሕሪ ሞት ወዳ እውን ንኤፌሶን ከም ዝተጓዕዘት ትውፊት ይነግረና።** ድህሪ ሞት ወዳ እውን ንዓዲ ጓና እያ ኸይዳ። ዓደቦኦ ከጸናንዓ ክሕዛ አይክአለን ስለዚ ምስታ ሓዳስ ስድርኦ ንኤፌሶን ከይዳ ኣብኡ ምስ ቅ. ዮሐንስ አደ ኮይና ንቤተ ክርስቲያን ትመርሕ ነራ። ማርያም ነዛ ሓዳስ ስድራ ሎሚ እውን ኣብዝኾነ እሞን ምስኦ ኣላ። ብግላዊ ሕይወትና እውን ምሳና ክትህሉ ድላያ እዩ።

**አደ ቤተ ክርስቲያን ኮይና ምስኦ ትጉዓዝ።** ኣብ ጽርሓ ጽዮን ዝተወልደት ቤተ ክርስቲያን ማርያም ኣብ ማእከላ እንከላ እያ መንፈስ ቅዱስ ተቐቢላ። ሕድሪ ወዳ ተቐቢላ ንቀዳመይቲ ማሕበር ሎሚ ኸኦ ንነፍስወከፍና ኣባላት ቤተ ክርስቲያን ክትመርሓና ክትእክበና ምሳና ኣላ። ታሪኽ ቤተ ክርስቲያን ታሪኽ ማርያም እዩ። ሎሚ ከም ሎሚ ዝያዳ ዘድልየና መሪሕነትን ጸጋን ክተውህበና ናብ አደና ንለምን።

ሕይወትና ምስ ማርያም ክንጉዓዝ እንከሎና ዝያዳ ውጽኢታውን ዓወትን ኣለዎ። ንሳ ንድላይ ኣምላኽ ብምልኡ ስለ እትሰምዕን ትፍፍምን ንኣና ደቃ ክትሕግዘና ዝነበረቶ ሕይወት እዩ። ማርያም ምሳና ክትጉዓዝ ክትሕግዘና ንሕና ኽም ደቃ ክንገብሮ ዝግብኣና ነገራት ኣሎ።

1. **ጓል/ወዲ ማርያም ምዃን።** ኣብ ሕይወት እታ ቀዳመይቲ ህያብ ውሉድ ምዃን እዩ። ውሉድ ድሕሪ ኾንካ ወራሲ ኢኻ፣ ናይ ወለድኻ ዓበይቲ ይኹን ንኣሽቱ ነገራት እትወርሶም ንስኻ ኢኻ። ማርያም ኣብ መስቀል ኣደ ክትኮነና ተዋሂባትና ተቐቢልናያ ንሳ እውን ተቐቢላትና። እዚኣ ኣደኹም እያ ንስኹም ደቃ ኢኹም ተባሂልና በቲ ኣምላኽ ዝኾነ ወዳ። ንማርያም ክንወርሳ ኩሉ ሕይወትና ሕይወታ ዝምስክር ዘንጸባርቕ ክኸውን ይግባእ። ማርያም ካብ ነፍሲ ወከፍና እትደልዮ እሙናት እንፋቕር ንወዳ ዝበለና ፈጸምቲ ክንኸውን እሞ ምስኣ መንግስተ ሰማይ ክንወርስ እዩ። ብላዕሊ ላዕሊ ደቂ ማርያም እንተ ተበሃልና ጥቕሚ የብሉን ብሓቂ ምሉእ ሕይወትና መንፈስ ማርያም ዝርኣዮ ክኸውን ኣለዎ። ብዝርኣ ጥራሕ ደቂ ማርያም ፈተውትን ኣብ ዓልትን ከይንኸውን ምጥንቃቕ የድልየና፣ ውሽጥናን ግሳምናን ሓደ መልክዕ ክህልዎ ይግባእ። ብኣፍና እግዚኦ እንብል እግዚኦ ዝፈትዎ ዘይንገብር እንተ ኾና እንታይ ጥቕሚ ኣልኦ። ሽጥና ነንጽሕ እሞ እሙናት ደቃ ንኹን።

2. **ድለት ማርያም ኣለሊኻ ምኽኣል።** ድለት ማርያም ካብ ድለት ወዳ ዝተፈለ ኣይኮነን ንሱ ዝበለና ምግባር እዩ ድለታ። ኣምላኽ ካባይ ሎሚ እንታይ ይደሊ? ነዚኣ ክንምልስ እንተ ኽኣልና ብሓቂ ምስ ማርያም ኣሎና። እዚ ኣብ ውሽጥና ኣብ ሕልናና ኣብ ሕይወትን ክንኣቱ እሞ ክንፍትሽ ክንርኢ ዝሕግዘና እዩ። ሰብ ክልወጥ ክሕደስ መጀመርያ ርእሱ ኩነታቱ ርእዩ ክኽእል ኣለዎ። ንርእስኺ/ኻ ክትርእዩ ክኢልኪ ደሎኺ። ንኻልእ ጥራሕ ንርኢ እንተ ኾና ኣብ ሓሸውየ ኢና እንነብር ስለዚ ርእስና ንርኢ። ርእስና ክንርኢ ጽምዋ ጊዜ ክንወስድ ኣሎና። ብዛዕባ ርእስና ሓሲብና ንፈልጥዶ ፀሓይ በሪቓ ትዓርበና ከይንኸውን። ኣብ ስራሕ ኣብ ናይ ናብራ ነገር ጥራሕ ክንጎዩ ንርእስና ረሲዕና ከይንህሉ ምሕሳብ የድሊ። እስከ ህድእ ንበል እሞ ንርእስና ጊዜ ንሃባ። ርእሱ ርእዩ ዝኽኣለ መጀመርያ ዝገብራ ንስሓ እያ። እቲ በታኒ ውሉድ (ሉቃ 15) ንርእሱ ክርኢ ምስ ክኣለ ኩነታቱ ፈሊጡ ኣበሎኹ እናበለ ንርእሱ ክሓትት ጀሚሩ። ቤት ኣባይ ሓዲገ ኣብዚ ኣብ ዓዲ ጥመትን ውርደትን መከራን ምስ ሓሳሙ እምገብ ኣሎኹ እናበለ ንርእሱ ክርኢ ጀሚሩ ሽዑ ኣብ ቅድሚ ኣብኡ ተምበርኪኹ ምሕረት ክሓትት ወሲኑ። ርእስና ክንርኢ ምስ ክኣልና ድለት ማርያም ክንገብር ኢና፣ ንሱ ኽኣ ቅድስና ነፍስና እዩ።

3. **ኣስተንቲንካ ምኽኣል።** ማርያም ነቲ ኹሉ ኣምላኽ ኣብኣ ዝገበሮ ኣብ ልባ ተዋህልሎን ትሓስቦን ነበረት (ሉቃ 2:19)። ኣምላኽ ዝገበርልካ ርኢኻ ምኽኣል ዕግበት ሰላም ይህበካ፣ ብዙሕ ጊዜ ንግብሪ ኣምላኽ ንርስዮ ኢና። ማርያም ኣብቲ ኣምላኽ ብኣ ኣቢሉ ንምድሓን ዓለም ዝገበሮ ትርኢ ስለ ዝነበረት ንምስጢር ኣምላኽ ተስተንቶና ነራ። ዘሎናዮ ጊዜ ናይ ኣስተንትኖ እዋን እዩ። ኣብ ኣምላኽ ተመሊስና ግብሪ ኣምላኽ ክንርኢ እሞ ክነመስግን። እዚ ብሓቂ ጊዜ ክንህቦ የድሊ። ዓይኒ ሕልናና ከፊትና ተዋስኦ ምስ ኣምላኽ ክንጅምር።

- 4. ክንሳሕ የድሊ። ማርያም ንጽሕተ ንጹሓን እያ ምስኦ ዝጉግዝ ዝተነሱሓ ሕይወቱ ዘንጽሖ ክኸውን ይግባእ። ልብኻ ብዝተፈላለየ ኃጢአት ረሲሖ እንከሎ ምስኦ ክንጉግዝ ደቃ ክንኸውን ኣይክኣልን እዩ መጀመርያ ልብና ክጸሪ ክንሳሕ ኣለዎ። ከንጽሖ ከጽርዮ ዝግብኣኒ እንታይ ኣሎኒ ኢልና ንርእስና ምሕታት ከድልየና እዩ። ሓደ ካብቲ ንብዙሓት ከቢዱና ዘሎ ኃጢአት ተሰኪምና ምኻድ ለሚድናዮ። ዝገደደ ምስኩሉ ኃጢአትና ኸሎና ቅ. ቊርባን ንቕበል። ቅ. ጳውሎስ ከይተገብኦ እንጌራ ጎይታ ዚበልዕ ወይስ ጽዋዕ ጎይታ ዚሰቲ ኣብ ናይ ጎይታ ሥጋን ደምን እዩ ዚዕግብ። እምብኣር ሰብ ካብዚ እንጌራ እዚ ቅድሚ ምብልዑን ካብዚ ጽዋዕዚ ቅድሚ ምስታዩን ንርእሱ ይመርምር። ከመይ ሥጋ ጎይታ ምጳኑ ፈልዩ ኸይፈለጠ ዚበልዕን ዚሰትን ኣብ ገዛእ ርእሱ ፍርዲ እዩ ዜምጽእ (1ቆሮ 11:27-29) ይብል። ማርያም ኣብ ኩሉ ዝተራእየቶ ኃጥኣን ክንስሖ ክምለሱ እያ እትሓትት። ሎሚ ንነፍሲ ወከፍና ካብ ኃጢአትና ክንምለስ ትደልየና።

ኣብ ርእስና ንመለስ። ዘሎናዮ እዋን ብሓቂ ዝዛረብ ዝነገር እዋን ኢና ዘሎና። ዓይንና ኣስተውዕል ኣቢልና እንተ ረኣና ዓለም በዚ ኸቢድ ሕግም COVID 19 ኣብ እትሳቕየሉ፣ ዝበዝሖ ሕዝቢ ዓለም ብቑጣባ ተጨኒቑ ዝዕንግሎ ስኢኑ ዝሳቕየሉ፣ ውግእ ኣብ ኩሉ ዝርኣየሉ ንጹሓት ዝሳቕይሉ ግፍዒ ጥልመትን ስቓይን ዝበዝሓሉ ኣብ ኣምላኽ ክንምለስ እሞ ሕይወትና ክንቅይር ዝሓትት እዋን ኢና ዘሎና።

ስድራ ቤታዊ ፍቕሪ ኣደን ኣቦን ዘለዎ ምወቕ ቤት ምስ ደቆም ስነትን ፍቕርን ክህሉ እንከሎ ካብኡ ዝጥእምን ዝግብን የለን። ኣብ መንፈሳዊት ቤትና ወይ ስድራና ማርያም ዘየላትሉ ወይ መንፈሳዊት ኣደና ዝጎደለቶ ማሕበር ወይ ስድራ መኣዝኑ ዝሰሓት እዩ ዝኸውን። ንማርያም ኣብ ማእከልና ገርና ሓደ ንኹን ደቂ ማርያም ዝገብረና ነገራት ኣብ ግብሪ እናኣውዓልና ዕለት እለት ምስ ማርያም ቅዱስ ሕይወት ንምራሕ።

ኦማርያም ኣደና ኣብ መዓልታዊ ሕይወትና ብእምነትን ፍቕርን ምሳኪ ክንጉግዝ እሞ ንድላይ ወድኺ ክንፍፍም ለምንልና። ንቤተ ክርስትያና ጽላላ ኮንኪ ኣብ ኩሉ እዋን ሓልውልናን ተጣበቕልናን።

ኣብ ኩሉ ስም ማርያም ይባረኽ።

ኣባ ንጉሠ ፍሥሓ።